

## అనుభూతి

వీరా యింటికి వెళ్లేటప్పటికి తలుపు తాళం వేసివుంది. అంతవరకు రవి వూళ్ళోనే వున్నాడనే మధు అనుకోవటం.

క్రిందటిసారి కనిపించినప్పుడు మాత్రం సూచనగా అన్న మాట వుతే నిజమేకాని, అప్పటికప్పుడే వెళ్ళిపోతాడని మాత్రం మధు అనుకోలేదు. అన్నంత పనీ చేసితీరాడు. గట్టిపిండం. రవి అన్న మాటలకు పూర్తి అర్థం యిప్పటికి మధుకు తెలిపినట్లయింది. ఆలోచిస్తూవుండగానే మధు కిళ్ళు చెమ్మగిలినాయి.

రవి యింట్లోంచి లేచిపోవలసిన అవసరం యేంకలిగింది? నిజంగా ఆ భార్యార్థం అమధ్య చిన్న చిన్న పొరువులకు కొరతలు యేమన్నా వున్నాయా? అయినా వాటికోసనూ తాను యిల్లు వదిలిపెట్టి వెళ్ళిపోయింది. ఏం ఘోరమైన భాధ అనుభవిస్తున్నాడని. అతని భార్య అలాంటిదికాదే! అలాంటి ఉత్తమురాలికి భర్త అయ్యే భాగ్యం రవికే కలిగింది అని తాను యెన్నిసార్లు అసూయపడ్డాడో రవికేం తెలుసు? శని వట్టుకుపీడిస్తూంటే రవిమాత్రం యే చెయ్యి కలుగుతాడు? ఇంట్లోంచి లేచిపోయాడు. ఊళ్ళపాలయి పోయినాడు ఏంసుఖం అనుభవించనో. ఇంట్లో లేని సుఖం వీధుల్లో యేముంటుంది? వూళ్ళల్లో యేముంటుంది? నిజంగా యిప్పటికీ వదిలేసి వెళ్ళిపోవటానికేనా భార్యను పుట్టింటికి

పంపించింది. పాపం పూర్తిగా అమాయకురాలు. తెలిసికూడా కప్పి పుచ్చాను. మధు భాధపడుతున్నాడు.

సేషన్లో సుజాతకళ్ళలో నీళ్లు గిర్రున తిరిగి నప్పుడు మధు చలించిపోయాడు. ఆమె కళ్ళలో జాలి, ప్రేమ, అందము అన్నీ మధును విపరీతంగా ఆకర్షించినాయి. తెలు కదలబోతోంది. సుజాత మొహం చూడలేకపోయాడు. మధుహృదయం యెందుకో వెక్కి వెక్కి యేడ్చింది. కాని రవి అట్లాగే నిలబడిపోయాడు. మగవాడు, తనభర్త తెలు సేషన్లో అంతకంటే యేవిదంగానూ తన మనోవేదన వెళ్ళబుచ్చ లేడని సుజాత తృప్తిపడింది. తప్పక రండి అన్న సుజాత మాటలు కూడా రవి నిబ్బరంగానే స్వీకరించాడు. సుజాతకు రవి అంగీకారం అర్థమయినట్లనిపించింది. మధు, నమ్మలేదు పూర్తిగా. రవి సుజాతను నమ్మించాడు. సుజాతకు అసలు విషయం తెలుస్తే యేంచేసేదో? ఇంకా వస్తాడు అని అనుకుంటూ సుజాత తన పుట్టింట్లో రవికోసం యెన్నాళ్లు యెదురుచూస్తూ కూర్చుంటుంది. దుర్మార్గుడు. కఠిన హృదయం. రాతి మనసు. ఆడదాని మనసు అర్థం చేసుకోలేకపోయాడు. అందులో యేరి కోరి చేసుకున్న పెళ్లి. ప్రేమించిన యువతి—పెద్ద ఘనకార్యం. ఒక పెద్ద ఆశయానికి చాలాదగ్గరగా వెళ్లాడు రవి. తనకూ అలాంటి వివాహం అవుతే బాగుంటుందని వుంది. అయితే మధు అనుకుంటున్న గృహస్థజీవితానికి యీ ఆశయం నెరవేరటానికి యేవిధమైన సంబంధం మధు పెట్టుకోలేదు.

గిర్రున తిరిగి యింటికి వెళ్లిపోయాడు మధు. కుర్చీలో కూర్చున్నాడు. ఏ పుస్తకం తీసినా, ఏ ఆలోచనలోకి పోయినా రవి యిల్లే మాటి మాటికీ జాపకం వస్తోంది మధుకు. ఆ యింటికి వెళ్లి నప్పుడలా యేదో కీచులాట వినిపిస్తూనే వుండేది. దానికి కారణం యెంత వూహించినా

మధు తెలుసుకున్నట్లు కనిపించలేదు. చిన్న చిన్న మాటలు కూడా తాను వినకూడదని సుజాత యెంత ప్రయత్నం చేస్తూవుండేదో, మధుకు తెలుస్తున్నప్పుడల్లా, ఆమె మీద, తన హృదయంలో మారుమూల నుంచి తనకు తెలియకుండానే జాలి, ప్రేమ వచ్చిపడేవి. తాను స్వయంగా ఆమెతో మాట్లాడదామనుకున్నాడు. రవికి యే అభ్యంతరం వుండదని మధుకు తెలుసు. కాని ఏమని మొదలు పెడతాడు? ఏ విషయాన్ని గురించి మాట్లాడుతాడు? అంత అయోమయంగా వుండేది మధుకు. ౬వి బడ బడ యేవేవో అనేశేవాడు. ౬వికి మధు చనువు. మధు వింటాడనే అభిప్రాయం రవికి యేకోశానా లేదు. వినాలని అంత కింటే లేదు. సుజాతకవుతే మధు కొత్త మనిషే. తన భర్తకు తనకు మధ్య యేవో పొరుపులు వున్నాయని మూడోవాడు తెలుసుకోవటం సుజాతకు సుతరాం యిష్టంలేదు. మధుకు చెడ్డకోపం వచ్చేది. ప్రేమించి పెళ్లిచేసుకున్న తర్వాతకూడా భార్యకు భర్తకు భేదాభిప్రాయాలు గాని, తగాదాలు గాని వస్తాయా అని అనుకుని ఆశ్చర్యపోయేవాడు. అలాంటప్పుడు ప్రేమించుకోవటం యెందుకో? మధుకు సమాధానం రాని ప్రశ్న.

కొంతమంది వ్యక్తులు ప్రేమించు కుంటారు. దానికితగ్గ విషయాలు ఆ వ్యక్తులోనే వుండిపోతాయి. ఆ కారణాలు వాళ్లకు తప్ప యింకోళ్లకు కనిపించవు. మూడో వ్యక్తి యెవరైనా, ఆ అమ్మాయి నేనా నువ్వు ప్రేమించిందన్నా, ఆ అబ్బాయి నేనా నువ్వు ప్రేమించిందన్నా చాలా కటువుగా వుంటుంది. ఆ వ్యక్తిని చీల్చి చెండాడాలని పిస్తుంది. వాడికి ప్రేమంటే యేమిటో తెలీదు. ప్రేమంటే డబ్బు, చదువు, అందమేనా. అంటూ చెడ్డచిరాకు పడిపోతారు. ఒకళ్ల నొకళ్లు యెందుకు ప్రేమించు కుంటున్నారో వాళ్లకేనా తెలుసా అని ఆవతల

వాళ్లు ఆయోమయంలో పడిపోవటంకూడా కదు. ఏమైనా రవి సుజాతను  
 ప్రేమించినట్టే సుజాత రవిని ప్రేమించింది. ప్రేమిస్తోంది. అది  
 ప్రేమ వివాహం. దీంతో రెండు అభిప్రాయాలు లేవు. పెళ్లికి  
 ముందు తనను ఆకర్షించిన గుణాలు సుజాతలో తర్వాత యేమి  
 తగినాయో రవికి తెలియాలి కాని యింకోళ్ళకు అర్థం కావు. సుజాతలో  
 అవుతే మార్పేమీ లేదు. పెళ్లికి ముందు పెళ్ళయిన తర్వాత తాను  
 యెట్లా వుందామనుకుందో అట్లాగే వుంటోంది. రవిలో మార్పు రావ  
 టానికి గల కారణాలు సుజాతకూ వివరంగా తెలియలేదు. సమయం  
 చూసి ఒకటి రెండు సార్లు రవిని అడిగింది కూడా. రవి యేమీ సమా  
 ధానం యివ్వలేదు. ఏమైనా యింట్లో ఒక్కక్షణం కూడా రవికి సుజాతకు  
 పడేదికాదు. రవికి పెళ్లికాకముందు వున్న సూత్రాలు వీవి కూడా  
 పెళ్ళయిన తర్వాత తనను బంధించలేకపోయినాయి. మధు కూడా యీ  
 మార్పును గ్రహిస్తూనే వున్నాడు. పెళ్ళయిన తర్వాత రవి గొప్పతనం  
 యింకా యొక్కవయినట్లనిపించింది. వ్యక్తి స్వేచ్ఛ, వ్యక్తిత్వం తప్పక  
 గుర్తించకలడు రవి. కాని అవి తనకుమాత్రమే పరిమితమై వుండాలనే  
 ఆభిప్రాయం వెలిబుచ్చినట్లు కనిపిస్తోంది. జీవిత సహచారిణిని ఆ  
 అర్థానికి తగ్గట్టుగానన్నా చూడాలని సుజాత అభిప్రాయం. తాను  
 బ్రహ్మాండమైన కోరికలు యేమీ కోరుకోనే లేదు. రవి వంటి భర్తకు  
 తన కోరికలు యేవిధంగా కనిపిస్తాయో సుజాతకు పూర్తిగా తెలసు.  
 అసలు అలాంటి కోరికలు ఆమెలో యెన్నడూ రానేలేదు. మగవాళ్ళ  
 మీద వున్న ఆమె అభిప్రాయం యెన్నడూ కూడా రవి యెదుట చెప్పనే  
 లేదు. పైగా ఆ దృష్టితో రవిని యెన్నడూ చూడనేలేదు తన ఆ అభి  
 ప్రాయం మార్చుకోవటానికి రవి సహాయ పడతాడని కూడా ఆశించింది  
 సుజాత. తాను జన్మంతా దాసీగా వుండటానికి యీ కొంపలోకి రాలేదు.  
 తన స్వేచ్ఛకు రవి అడ్డం వస్తాడని అదివరకు యెప్పుడూ కూడా

సుజాత వూహించనేలేదు. తన సహనం అంతమయిన యెన్నో రోజులదాకా రవికి ఆ విషయము తెలియనే లేదు. తెలియకూడదని కూడా సుజాత తాపత్రయపడేది. భార్యకాగానే అడదానికి వ్యక్తిత్వం పోతుందంటే మధు సహించడు. సుజాతకు ముందుగా యీ విషయం తెలుస్తే ఆమె నిర్ణయం యింకోవిధంగా వుండేదే. రవి ప్రపంచంలో ఒక నిరాశావాదిగాను, భ్రష్టుడుగాను, పిచ్చివాడుగాను తయారయి పోయేవాడు. రవిని ఒత్తికించిది సుజాత పెళ్లి చేసుకుని, ఆ విశ్వాస మన్నా రవికి లేదు. రవి కోరుకున్నది హాయి, శాంతి, సుఖం, తాను సుజాతను పెళ్లి చేసుకున్నది వీటికోసమే. తాను యీనాడు యిల్లు విడిచి వెళ్ళిపోయిందీ వీటికోసమే !

'అనుభవించే వాళ్ళకు తెలుస్తుంది. నేను యీ యింట్లో వక్కాక్షణం వుండలేను. నేను యీ గడప దాటిననాడే నాకు పరివూర్ణమైన శాంతి, సౌఖ్యమూనూ'. రవి అన్న మాటలు చెవుల్లో గింగురు మన్నాయి. రవి యేంచేస్తున్నాడో, యెక్కడెక్కడ తిరుగుతున్నాడో, యేవిధంగా వుంటున్నాడో మధు వూహించు కుంటున్నాడు. చిరాకు, కోపం రవిమీద యెక్కువయి పోతున్నాయి. ఇంకా రవి విషయం ఆలోచించటం నిర్ణయమనిపించింది. వృధా అయిన జీవితాన్ని గడుపుతూ యే సిద్ధాంతానికి యే సూత్రానికి కూడా కట్టుబడక నిరామయంగా జీవితం వెళ్ల బుచ్చుతూ బాధ్యతల్ని అతి తేలికగా విస్మరించే వాళ్ళమీద తనకు యే విధమైన సానుభూతి వుండకూడదనుకున్నాడు. అందులో అతి ముఖ్యమైన స్నేహితుడే అలా అయిపోయాడంటే మరింత బాధగా వుంది మధుకు.

\* \* \* \*

తెలుకంటే తీవ్రంగా పోతోంది రవి ఆలోచన. ఎక్కడికి

పోయినా యేమీ తెలియటంలేదు. ఇన్నాళ్లుగా వూళ్లు తిరుగుతున్నా తాను కోరుకున్నది యెక్కడా కనిపించటంలేదు. మూడేళ్లు ఒక జీవితంలో క్షణకాలం అనుకున్నాడు. గమ్యస్థానం చేరుకోబోతున్న రైలులో ధ్యేయంలేని రవికి యెక్కడ దిగాలో అంతుపట్టటంలేదు. టెలిగ్రాఫ్ స్తంభాల్ని దాటేస్తున్నట్టే సేషన్లనుకూడా దాటేస్తోంది రైలు. రవి మెదడులో అనేకం మెసులుతున్నాయి. సుజాత కనిపిస్తోంది.

'సుజాతా మనది ఒక ఆదర్శ వివాహంగా వుండిపోవాలి. మన వివాహ విషయంలో నాకు సంబంధించినంతవరకు యెన్నో అడ్డంకులు వస్తున్నాయని నేను గ్రహిస్తూనే వున్నా. కాలక్రమేణా అన్నీ వాటంతట అవే సద్దుకు పోయినాయి. నీ విషయంలో ఊడా అంతే అనుకుంటాను....'

'మీ నిబ్బరమే నిజాన్ని తెలుసుకోగలిగింది. ఏ మాత్రం తొందరపాటైనా మీరు నన్ను అపార్థం చేసుకోక తప్పేదికాదు. దానివల్ల మనకు లాభంకంటే నష్టమే యెక్కువ జరిగేదే....'

రవి కనుబొమ్మలు నాలా దగ్గరకు వచ్చేసినాయి. కిటికీలోంచి వక్కసారిగా బైటకు చూశాడు. రయ్మంటూ గాలి మొహాన క్షాపేసింది.

పెళ్లి మేళాలు రవి చెవిలో గింగురుమన్నాయి. ఆనాడు కాలేజీ వాతావరణం అంతా తన యింట్లోకే వచ్చేసింది. శుభాకాంక్షలు, ఆశీస్సులు, టెలిగ్రాములు, వుత్తరాలు, పొగడ్తలు. సుజాతను పెళ్ళి చేసుకున్నావు. ఆ మాటలో యెంత తృప్తి, యెంత ఆనందం. తన కళ్లకు కట్టినట్టుంది ఆ దృశ్యమంతా.

రవి కళ్ళలో నీళ్లు క్షణంలో ఆ దృశ్యాన్నంతా కడిగేసినాయి.

సేషనులోనుంచి బయటపడ్డాడు రవి. నాలుగు వేపుల తేరిపార చూశాడు. ఎక్కడాకూడా తాను అనుకున్నట్టే యెరుగున్నవాళెవరూ కనిపించలేదు. ఇంత పట్నంలో యెక్కడోక్కడ యెవరో వకరు తగలకపోతారా అనే భయం మాత్రం రవిని పీడిస్తూనే వుంది. సరిగా టాక్సీ ఆ పెద్ద భవనంముందు ఆగింది. మెట్లు ఎక్కుతూనే రవి వులిక్కిపడ్డాడు. ఎదురుగా కొంచెం దూరంగా ఒక ఆడమనిషి వస్తోంది. రవికి వణుకు యెక్కువయింది. తలెత్తి గట్టిగా ఆమెవంక చూడటానికి ధైర్యం చాలలేదు. వెనక్కు తిరిగి వెళ్ళిపోదామనే ప్రయత్నంకూడా ఆ క్షణంలో సాగలేదు. ఆ అమ్మాయి దగ్గరకొస్తున్నకొద్దీ రవి గుండె బరువు యెక్కిపోతోంది. తన కళ్లు గుర్తుపట్టే దగ్గరలోకి ఆమె వచ్చే టప్పటికి ధైర్యంగా మెట్లు యెక్కేసి లోపల గదిలోకి వెళ్ళిపోయాడు. ఆ గదంతా పరిశుభ్రంగా వుంది. గొడకు రెండు మూడు ఫోటోలు యేవో వేళలాడుతున్నాయి. ఒక ఫోటోవంక చూసేటప్పటికి సుజాత జ్ఞాపకం వచ్చింది. అట్టే ఆ ఫోటోవంక చూస్తూ నిలబడిపోయాడు.

'మీరు మన పెళ్ళి అయిన తర్వాత చాలావరకు మారిపోయారు. నేను మాత్రం మీకు తగ్గట్టుగానే మారి పోదామని అనుకోవటంలేదు. ఎప్పటికైనా మీరు మళ్ళీ మొదట వున్నట్లుగానే వుండిపోతారనే విశ్వాసం నాకున్నది....' సుజాత అన్నది.

'అవును నేను మారిపోయినట్లు కనిపించటంలో ఆశ్చర్యం యేమీ లేదు. వివాహం అయిన తర్వాత ఆడది యెట్లా వుండాలో నువ్వు గ్రహించుకున్నట్లయితే నేను మారిపోయినానని నువ్వు అనుకోవు. నీకా గ్రహింపు లేకపోవటం కూడా నేను మారిపోయినట్టే కనిపిస్తే నేనేం చేస్తాను....' రవి ఇన్నాడు.

'వాదనకు దిగుతే నేను చెప్పలేనుగాని మీరు అదివరకున్నట్లు మాత్రం లేరు, అంతవరకు చెప్పగలను. నావల్ల యేదైనా లోపం వుంటే చెప్పండి. సర్దుకుంటాను. అట్లాగే....' సుజాత ఆపేసింది.

'తప్పులు యెంచటం, తప్పులు దిద్దటం కాదు నా పని. ఎవరివి వాళ్ళే తెలుసుకుని దిద్దుకుంటే, ఇంకోడు చెప్పే అవసరం వుండదు' రవి ఆపేశాడు.

రవి చెడ్డ చిరాకుగా లోపలకు వెళ్లి స్నానంచేసి హాయిగా మంచం మీద పడుకుందామనుకున్నాడు. కాని రవికి శాంతి లేదు. ఎంతసేపు ప్రయత్నించినా రవి తన గడిచిన రోజుల్లోకే పోతున్నాడు. ఎంతసేపు తన మనస్సును మధనచేసి ఆలోచించినా యింటికి వెళదామనే ఉద్దేశం రావటం లేదు. కొంచెంసేపు తన ఆలోచనలు వెర్రిగా కూడా పోతున్నాయి. కాని సంఘం. సమాజం మాటలు చాలా భయంకరంగా కనిపిస్తున్నాయి. తాను అనుకున్న సిద్ధాంతాలకు యిప్పుడు జరుగుతున్న పనులకు యెక్కడా పోలికలేదు. తాను అనుకున్న పనులన్నింటిలోను సుజాత సహాయంగా వుంటుందని ఆశించాడు. కాని సుజాత కంటకంగా తయారయింది. విచారం, ఆవేశం, కోపం, అన్నీ ఒకదానికంటే వకటి ముందుగా రవిని పిలుస్తూనే వున్నాయి. ఆగ్రహం యెక్కువయి పోతోంది. ఏవేవో తనకు జ్ఞాపకం వస్తూనే వున్నాయి. వాటిని భరించలేక పోతున్నాడు. సమన్వయం అంతకంటే చేసుకోలేక పోతున్నాడు. తాను కోరేది ప్రశాంత వాతావరణం. అది యింట్లో కనిపించక ఖైటకు వచ్చేశాడు. నీడలాగ తనను అశాంతి వెంటాడుతూనే వుంది. ఎక్కడకు పోయినా తాను తప్పించుకోలేని ఒక బాధ మాత్రం వెన్నంటే వుంది. అది పోవటానికి చేసే ప్రయత్నాలు యేవీకూడా రవికి తృప్తిగా ఫలితాన్ని యివ్వలేక పోతున్నాయి.

మంచంమీదనుంచి లేచాడు చివారున. గది తాళం పెట్టేసి బజా  
 ర్లోకి వెళ్ళాడు. అది సాయం సమయం. ఆ చల్లటి గాలులు శరీరాన్ని  
 గిలిగింతలు పెట్టేస్తాయి. ఎర్రటి గులాబి రేకులు, ఎర్రటి సూర్య  
 కాంతి, ఎదురుగా వున్న ఫౌంటెన్ నీళ్లలో ప్రతిబింబిస్తున్నాయి. ఆ  
 నీళ్లలో ఆ కాంతున్నీ చిమ్ముకు పోతున్నాయి. పసి పిల్లలు పచ్చిక  
 బయళ్లమీద మొగ్గలు వేసుకుంటూ ఆడుకుంటున్నారు. ఎతుగా నిలబడ  
 సరిచెట్ల వరసలోంచి రివ్యూమంటూ గాలి వచ్చేస్తోంది. ఆ ఫౌంటెన్  
 తుంపరులు రవిమీద అప్పుడప్పుడు పడుతూ హృదయాన్ని కలత  
 పెట్టేస్తున్నాయి. ఇద్దరు వచ్చి రవి ప్రక్కనే కూర్చున్నారు. ఇంకో  
 జట్టు యింకొంచెం యెడంగావచ్చి కూర్చుంది. ఆ ప్రశాంత వాతా  
 వరణం, ఆ కమ్మటి గాలులు, చాలా మందిని ఆకర్షిస్తున్నాయి. ఏవేవో  
 కిబుర్లు చెప్పుకుంటూ పకపకలు వెకవెకలు కానిస్తున్నారు. తమ జీవి  
 తాన్ని సాంతం మరచిపోయి ఆ క్షణంలో అందరూ స్వర్గ సౌఖ్యాన్ని  
 అనుభవిస్తున్నట్లు అనుభూతి పొందుతున్నారు. రవి ఒక్కొక్కటే  
 చూస్తూ ఆ పార్కంతా తిరిగేస్తున్నాడు. తాను యెటుపోతున్నాడో యేమి  
 ఆలోచిస్తున్నాడో తనకేమీ తెలియటంలేదు. ఒక్క క్షణంకూడా ఆ  
 పచ్చికమీద కూర్చోలేకపోయాడు. ఆ వాతావరణం చాలా వికృతంగా  
 కనిపించింది రవికి. తన మనస్సు దేనిమీద కూడా లగ్నం కావటం  
 లేదు. బైటకు వచ్చేశాడు. తన రూములోకి వెళ్లిపోయి గడియ వేసుకుని  
 దుప్పటి కప్పుకుని, నిద్రపోవాలని విశ్వప్రయత్నం చేస్తున్నాడు. నిద్ర  
 పట్టేముందు యేదో హఠాత్తుగా జ్ఞాపకం రావటం మళ్ళీ నిద్రాభంగం  
 అవటం యిట్లా రెండు మూడు సార్లు యింది. ఆ కటిక చీకట్లో రిస్తు  
 వాచిలో నాలుగు అంకెలు మాత్రం కనిపించినాయి. అటు యిటు త్రిప్పి  
 తికిమకిపడి లెటువేసి లైము చూశాడు. చిన్నముల్లు నాలుగుమీదకు వచ్చే  
 స్తోంది. లైటు ఆర్పేసి మరింత గట్టిగా ముసుగు పెట్టుకున్నాడు. బైట

ప్రపంచానికి దూరమై పోతున్నాడు. కలత నిద్ర పడుతోంది. ప్రక్కలో మసులుతూనే వున్నాడు.

..... పెద్ద బంగళా. చుట్టూ మనిషి కంటే ఎత్తయిన ప్రహారీ గోడ. దొడ్డినిండా మొక్కలు. వాకిట్లో చెట్లు, తీగెలు, కోర్టన్లు, వెన్నెల రాత్రి. మల్లె పందిరకు గజం యెడంలో రెండు మడత మంచాలమీద రవి మధు పడుకుని వున్నారు.... ఏవేవో మాట్లాడుకుంటున్నారు. లోపల్నుంచి యేదో చప్పుడు వినిపించింది. మధు మనస్సు ఒక్కసారిగా మలినమై పోయింది. మధు తీవ్రంగా కనిపించాడు. ఏదో ఆలోచిస్తున్నట్టుకూడా వున్నాడు. చిరు బుస్సులాడుతున్నాడు....

..... మల్లె మొగ్గల్ని జుట్టులో ముడుచుకుని తెల్లటి చీరె నల్లటి జాకెట్టుతో వసంత మెల్లి మెల్లిగా నడుస్తూ ఎస్తోంది లోపల్నుంచి. రవి కళ్ళార్పకండా చూస్తున్నాడు. మధు నిప్పులు కక్కుతున్నాడు. రవికి ఆశ్చర్యంగా వుంది. వసంత దగ్గరకువచ్చి మర చెంబుతో నీళ్లుపెట్టి లోపలకు వెళ్ళిపోయింది. రవి కళ్ళార్పలేదు. మధు తలకాయ త్రిప్ప లేదు. రవి చివాలున ఎడమ వైపుకు తిరిగాడు. మళ్ళీ సంభాషణలోకి దిగారు. రవి హృదయం యెంతో ప్రశాంతంగాను, చల్లగాను వుంది. గుండెమీద చెయ్యి పెట్టుకుని ఎడమ వైపుకు తిరిగి పడుకున్నాడు. మధు కస్సుమంటూ వుండటం, రవి జాలిపడుతూ వుండటం.

... హఠాత్తుగా రవి మధు యింటికి వెళ్ళాడు. వసంత వక్కర్తే యింట్లో వుంది. రవి హృదయం సంతోషించింది. శరీరం వణికింది. లోపలకు వెళ్ళాడు. 'లేంటూ' వసంత సమాధానం యిచ్చింది. రవి అప్పటికీ ప్రశ్నలు వేసున్నాడు మెల్లిమెల్లిగా వసంత పరిచయస్థునితో చెప్పతగ్గ సమాధానాలే చెప్పతోంది. మధు, వసంతల మధ్య

భేదాభిప్రాయాలు రవికి యేవిధంగాను అంతు పట్టటం లేదు.

ప్రక్కలో మెసులుతున్నాడు రవి మళ్ళీ. మొహంలో చిర నవ్వు స్పష్టంగా కనిపిస్తోంది. అటు యిటు వత్తిగిలి మళ్ళీ దుప్పటి పూర్తిగా కప్పేసుకున్నాడు.

.....నాకు యింత ఆస్తి వుండి యిన్ని సౌఖ్యాలు అనుభవించినదాన్ని, యీనాడు నేను యిక్కడ దాసిగా వుండటానికి నాకే మాత్రం యిష్టం లేదు. నేను చేసే ప్రతి చిన్న విషయానికి మీ వప్పు దల కావాలంటే మాత్రం సాధ్యపడదు....' వసంత గొంతులో యేమాత్రం పిరికితనం కనిపించలేదు.

'నీ యిష్టము వచ్చినట్లు యిక్కడ వుండటానికి వీలేదు. పెళ్ళయిన తర్వాతకూడా యిట్లా ప్రవర్తిస్తే లోకులు చూసి యేమనుకుంటారో యేమన్నా తెలుసా. మధ్య నేను సిగ్గుతో భయపడి చావాలిసివస్తుంది....' మధు ప్రాధేయపడుతున్న వాక్యాలు.

'దేనికైనా హద్దు అంటూ వుండాలి. నేనేమీ ఉప్పు చేశానని ప్రతిదానికి మీరు అడ్డు రావటానికి. ప్రొద్దస్తమానం ఆ సరితతో తిరుగుతూవుంటే నేనే మన్నా పట్టించుకున్నానా? మీమాదిరి మనస్సే నాదీ అవుతే యీపాటికి యెంతైనా అయ్యేదే. నా బాధ్యతలు నాకూ తెలుసు. మీరు నలుగుర్లో నన్ను అవమానించినట్లే మిమ్మల్ని యేదైనా యెవరైనా అంటే మీ కెట్లా వుంటుందో ఆలోచించుకున్నారా?....' వసంత తీవ్రంగానే అనేస్తోంది.

'వసంతా .... రాగారాగా నీకు నలుగురిలో నన్ను అవమానం చేద్దామని కూడా వుందా?....' మధు సమాధానం.

'మీరు యేదైనా అనుకోండి. నా స్వేచ్ఛను, నా గౌరవాన్ని నా పరువును మీరు గౌరవించలేర. ఎంతసేపటికీ మీ గౌరవం, మీ పరువు, మీ మాటే. అంత నీచంగా భార్యను చూద్దామనుకోవటం.....' వసంత ఆగ్రహించింది.

సంభాషణలు తీవ్రం అవుతూనే వున్నాయి. రవి మొహంలో ఒకవిధమైన ఆవేదన కనిపిస్తోంది. మెసలకండా అట్లాగే పడుకుని వున్నాడు.

'మధూ....' అంటూ గభాలున లేచాడు రవి పక్కమీదనుంచి. ఎదురుగుండా కిటికీ చువ్వల్లోంచి వస్తున్న సూర్యకిరణాలు రవి కళ్ళల్లో పొడిచినాయి. కళ్ళు గభాలున మూసేసుకున్నాడు. ప్రక్కకు తిరిగి కళ్ళు నలుపుకుంటూ ప్రక్కమీదనుంచి లేచి నిలబడ్డాడు. తానున్న గది జ్ఞాపకం వచ్చింది.

ఈ కలకు అంతర్భాగం యేమిటి? మధుకు పెళ్ళయిపోయిందన్న మాట. మధు భార్యతో ఆవిధంగా ప్రవర్తిస్తున్నాడా. మధు అలాంటివాడు కాదే. ఎన్నో ప్రశ్నలు రవిని బాధించటం మొదలు పెట్టినాయి. రవికి యెంతసేపు ఆలోచించినా యేమీ అంతు పట్టటం లేదు. ఆ కల యెప్పటికప్పుడు జ్ఞాపకం వస్తోంది. ఇక ఆవుళ్ళో ఒక్క క్షణంకూడా వుండలేక పోయాడు రవి. వెంటనే బెడ్డింగు సద్దుకుని రైలు స్టేషను వైపుకు ప్రయాణమయి పోయినాడు.

స్టేషన్ దిగేసి మెల్లిగా కళ్ళీడ్చుకుంటూ బయటకు వచ్చేశాడు రవి. అటు యిటు చూసి నిరామయంగా నుంచొనిపోయాడు. అందరూ యెవరి దారిన వాళ్ళు వెళ్లిపోతున్నారు. కొద్ది క్షణాల్లోనే ఆ జనసమ్మర్దం అంతా సద్దుకుపోయింది. చివరకు తానొక్కడే నిలబడి వున్నట్లు

గ్రహించి గభాలున వులిక్కిపడి చకచక ఒక బండీలో బెడ్డింగు పడేశాడు. తాను యీ విధంగా యెన్నాళ్లు గడపగలుగుతాడు? ఎక్కడికని వెళతాడు? చివరకు యేం చేద్దామనుకుంటున్నాడు? యీ ప్రశ్నలన్నీ ఇప్పుడిప్పుడే రవికే యేదోగా అనిపిస్తున్నాయి. తనను వెక్కిరిస్తున్న యేమో అని కొంచెం భయంగా కూడా వుంది. బండీవాడు యెక్కడ ఆపమంటారు అంటున్నాడు. రవికి మెలుకువ వచ్చింది. బండీ దిగేసి, బెడ్డింగుతో ఒక హోటల్ లోకి వెళ్ళబోతున్నాడు. హోటల్ నుంచి వస్తున్న శేఖర్ ను చూసి రవి ఆశ్చర్యపోయాడు. శేఖర్ యెంతో సంతోషంతో 'రవీ యెప్పుడు రావటం? యెక్కడనుంచి వస్తున్నావు. ఎక్కడుంటున్నావు. ఒక్క వుత్తరం ముక్కన్నా వ్రాశావుకాదు!' ఆప్యాయంగా వూపిరి ఆడకుండా అడిగేస్తున్నాడు శేఖర్.

రవి నిబ్బరంగా సమాధానం కనక యివ్వకపోతే శేఖర్ అనుమాన పడతాడని రవికి బాగా తెలుసు. ప్రశ్నలకు సమాధానాలు కొంచెం సేపు ఆలోచించినా శేఖర్ కు తృప్తిగావే వున్నాయి.

ఈ వూరు చూద్దామని వచ్చాను అని అన్నమాట మాత్రం శేఖర్ కు అంత తృప్తియివ్వలేకపోయిందే అని రవి కొంచెంగా బాధ పడ్డాడు. కాని తప్పనిసరి అయిపోయింది. సరాసరి శేఖర్ యింట్లోకి వెళ్ళారు.

వల్లి కాళ్లు కడుక్కోవటానికి నీళ్లు తెచ్చి, తలుపుచాటున పెట్టి, పమిట బుజానికి పూర్తిగా కప్పుకుంటూ లోపలికి వెళ్ళిపోయింది. శేఖర్ నీళ్ల చెంబు రవికి అందిచ్చాడు. ఆ చల్లటి నీళ్లతో కాళ్లు మొహం కడుక్కునేటప్పటికి అదో విధమైన హాయి నిచ్చింది రవికి. ద్రాయింగు రూములో వేసిన కుర్చీలలో శేఖర్, రవి కూర్చున్నారు. రవి ఆర్ట్ శేఖర్ మొహంలోకి చూస్తున్నాడు.

'ఏమిటి అట్లా తీక్షణంగా చూస్తున్నావు నా వంక....

'మనం కలుసుకుని యెన్నాళ్లయింది. అనుకోకుండా యీనాడు యిట్లా కలుసుకోవడం తలుచుకుంటే చాలా ఆశ్చర్యంగా వుంది! అన్నాడు రవి ముక్తసరిగా.

శేఖర్ నవ్వి పూరుకున్నాడు.

లోపలికి తేరిపార చూసి ఇప్పుడే వస్తున్నా అంటూ శేఖర్ యింట్లోకి వెళ్ళి రెండు కప్పుల కాఫీ తీసుకువచ్చి, రవి చేతికి ఒకటి అందిచ్చాడు.

రవి యేమి అడగబోతాడో అని గాబోలు, శేఖరే కల్పించుకుని పంచదార కావాలా అంటూ అతకదనుకున్న ప్రశ్న వేశాడు.

తలతోనే సమాధానం చెప్పేసి, రవి కప్పును ఖాళీ చేశాడు.

మధ్యాహ్నం తీరికగా కుర్చీలో కూర్చుని వున్నారన్న మాటేకాని రవికి మాత్రం తీరని బాధగానే వుంది. వల్లి పల్లెతుమాటకూడా మాట్లాడక పోవటం అంతకంటే ఆశ్చర్యంగా వుంది రవికి. సుజాత క్షణంలోకి జ్ఞాపకం వచ్చింది. సుజాతకు వల్లికి చెప్పలేనంత తేడా కనిపిస్తోంది. శేఖర్ కనుసంజ్ఞలో వల్లి పనులన్నీ పూర్తిచేస్తోంది. అంత దాసీగా, శేఖర్ వల్లిని చూడటం ఆ క్షణంలోనే రవికి చాలా వికృతంగా కనిపించింది. ఏదో తనకు బాగా అంతుపట్టని ఆవేశం రవికి ఎక్కువయి పోయింది. శేఖర్ తో యేదో విషయంలో యీ ప్రస్తావన తీసుకువద్దామనుకున్నాడు. కాని శేఖర్ మాత్రం ఆ ప్రస్తావన వచ్చే వేళకు ఇంకో విషయాన్ని గురించి మాట్లాడటం ప్రారంభిస్తున్నాడు.

ఆ సాయంత్రం సినిమాకు వెళ్లేటప్పుడు కూడా వల్లి విషయము శేఖర్ యెత్తనేలేదు. రవి మనస్సుకు బాధగా వుంది. పాపం ఒక్కరే యింట్లో కూర్చుని వుంటుంది, మేము యెప్పుడువస్తామో అని యెదురు చూస్తూ. తనమూలానే వల్లి బాధపడుతోందేమో అనే సంకోచంకూడా రవికి వుంది. కాని తానేమీ చెయ్యలేక పోతున్నాడు. ఒక్క నిట్టూర్పు విడిచి వూరుకున్నాడు. బైటకు వెళ్లేటప్పుడు మాత్రం టూకీగా శేఖర్ ను అడిగాడు.

'రాదులే యింట్లో యేవో పనులుంటాయి' అన్నాడు అతి తేలికగా శేఖర్.

రవికి ఆ జవాబు నచ్చలేదు. ఇంకా అడుగుదా మనుకున్నాడు. కాని ఆవకాశం చిక్కనేలేదు. సినిమాలో కూర్చున్నంత సేపు కూడా రవికి వల్లి విషయమే జ్ఞాపకం వస్తోంది. వల్లినిగూర్చే ఆలోచిస్తున్నాడు. శేఖర్ అప్పుడప్పుడు మాత్రం సినిమాను గురించి చెప్పతూనే వున్నాడు. సరాసరి యింటికి వచ్చేవారు. వల్లి దీపంయెదుట మూసుకు పోతున్న కిళ్లను దూరవంతగా నిలుపుకుంటూ చూస్తూ కూర్చుంది. అడుగుల చప్పుడు వినపడగానే చివాలున లేచి నుంచుంది. రవి నిలువునా నీరయిపోయాడు.

శేఖర్ సినిమాను గురించి తాపీగా మాట్లాడే ధోరణిలోకి పోతున్నాడు. రవి వినీ వినకండా 'ఊ' కొడుతున్నాడు, స్నేహితుని యింటికి వచ్చి తానే భోజనానికి లెమ్మనటం బాగుండదేమోనని వుక్కిరి బిక్కిరి అయిపోతున్నాడు. తలుపు సందులోంచి వల్లి కునికిపాటు పడటం రవికి బాగా కనిపిస్తోంది. నిజాన్ని చెప్పి శేఖర్ ను లెమ్మనమనే సాహసం రవిలో లేదు. చెప్పబోయే అబద్ధం శేఖర్ నమ్ముతాడని రవికి విశ్వాసం లేదు. మధ్యరకంగా రిప్పువచ్చి చూసుకున్నాడు రవి.

'ఎవరైనా స్నేహితునితో సినీమాకు వెళితే పన్నెండవం దే లేవను....' అంటూ యేదో ఘనతగా చెప్పుకున్న శేఖర్ ను చూసేటప్పటికి రవి మనోబాధ హెచ్చి పోయింది.

నాకు నిద్రవస్తోంది అనటంకంటే యింక యెక్కువ అనలేక పోయాడు రవి. ఆమాటవల్ల శేఖర్ అప్పటికేనా లేవకలిగాడు.

భళ్లన తెల్లవారేలోగా రవి యెన్నో విషయాలు యెన్నో రకాలుగా ఆలోచించుకున్నాడు. కలలో కనపడ్డ వసంతమీద, యిక్కడ వల్లి మీద తనకు యెంతో జాలి సానుభూతి వున్నట్లు రవి అనుభూతి పొందుతున్నాడు. వాళ్ళిద్దరి మధ్య సుజాత కూడా జ్ఞాపకం వస్తూనే వుంది. సుజాత మాట అనుకుంటున్నప్పుడు రవికి అదివరకు వున్నంత తీవ్రమైన భేదాభిప్రాయం యేమీ కనిపించడంలేదు. పై పెచ్చు సుజాతనుగురించే యెక్కువగా ఆలోచించటం మొదలు పెట్టాడు. కాని యే విధమైన సమాధానానికి ఒక్క పెట్టున రాలేకపోతున్నాడు రవి.

'కాఫీ తొందరగా కానీమని చెప్పలేదూ....' శేఖర్ గట్టి గొంతుక దగ్గరవున్న రవినే వులిక్కి పడేట్లు చేసింది.

'తెస్తున్నా' అన్న సన్నటి గొంతుక లోపల్నుంచి వచ్చింది.

'శేఖర్ నువ్వు చదువుకునే రోజుల్లోకంటే యిప్పుడు చాలా మారిపోయినావు....' రవి మెల్లిగా అన్నాడు.

'వయస్సు వస్తున్నకొద్దీ మనిషి మారిపోడేమిటి? ఇంత చిన్న విషయానికి యింత గొప్పగా ఆశ్చర్యాన్ని వెళ్లబుచ్చావు....' శేఖర్ నవ్వుతూ అన్నాడు.

'అదికాదులే నీ ప్రవర్తన యింట్లో ఆదో తమాషాగా వుంది. ఆందుకని అన్నాను. నువ్వు యీ విధంగా వుంటున్నావంటే నేను నమ్మలేకుండా వున్నాను.....' రవి శేఖర్ కళ్ళలోకి చూశాడు.

'ఇంకో గాను కావాలా....' శేఖర్ మాటను తప్పించటానికి ప్రయత్నం చేశాడు.

'నేను అడుగుతాలే కావాలివస్తే... నాకు మాత్రం నీ ప్రవర్తన చాలా బాధగానే వుంది. అంత హీనంగా భార్యను చూడటమనేది వుండే అది మన సంస్కృతికి. మన విజ్ఞానానికే దెబ్బ. అంతకంటే యేంలేదు. ఎపరిమీదనో అధికారము చెలాయిస్తున్నానని అనుకోవటం మన తెలివితక్కువ. మన అజ్ఞానాన్ని బైట పెడుతున్నామన్న మాట నా కడుపులో దహించుకు పోతున్న మాటల్ని అంతరంగిక స్నేహితు దవు కాబట్టి నీతో చెపుతున్నాను. నువ్వు వేరేవిధంగా యేమీ అనుకోక....' రవి చాలా నిదానంగానే చెప్పాడు శేఖర్ తో.

శేఖర్ కొద్దిసేపటిదాకా మాట్లాడలేదు.

రవి మళ్ళీ ఆ విషయాన్నే తీసుకువచ్చాడు.

శేఖర్ యీసారి కూడా యేమీ మాట్లాడలేదు.

రవి మళ్ళీ ఆ విషయాన్ని తీసుకురాదలచుకోలేదు.

ఆ రాత్రంతా శేఖర్ చెప్పల్లో 'మన సంస్కృతికి, మన విజ్ఞానానికే దెబ్బ' అన్న రవి మాటలు మాత్రం గింగురుమంటూనే వున్నాయి. శేఖర్ మెదడును ఆ మాటలు బాగా తొలిచేస్తున్నాయి. నిద్ర పట్టటం లేదు. ఈ మాటల్లో యెంతో అర్థంవుందని యెంతో సత్యం

వుందని నమ్మటానికి ప్రయత్నం చేస్తున్నాడు. ఇలాంటి అభిప్రాయం అదివరకు తనకు తటనూలేదు. ఇంకా యెవ్వరూ కూడా చెప్పనూలేదు. రవి మీద యెంతో గౌరవం యెచ్చిపోతోంది. వల్లి తన ముందు నిలబడి తనను ఒక మనిషిగానే చూడమని జాలిగా ప్రాధేయపడుతున్నట్లనిపించింది శేఖర్ కు. తనకళ్లలో నీళ్లు గిర్రున తిరిగినాయి. తాను చదువుకున్నవి తాను తెలుసుకున్నవి యేన్నో విషయాలు శేఖర్ కు గురుకు వస్తున్నాయి. శేఖర్ ప్రక్కమీద ఆ రాత్రింతా మెసులుతూనే వున్నాడు.

రవికి కూడా నిద్రపట్టటంలేదు. కలలో వచ్చిన వసంత శేఖర్ భార్య వల్లి యీ యిద్దరికంటె సుజాత అతి సన్నిహితంగా తనను పలకరిస్తున్నట్లనిపిస్తోంది.

సుజాత అన్న మాటలు, ఆమె విజ్ఞానం, ఆమె ప్రవర్తన, యెంతో వున్నంతగా కనిపిస్తున్నాయి. తన అజ్ఞానాన్ని అవి వెక్కిరిస్తున్నట్లు బాధపడుతున్నాడు. సుజాత మూర్తిముందు తాను చాలా తక్కువగా తనబడ్డట్లు వూహించుకుంటున్నాడు. రవి సిగ్గుపడిపోతున్నాడు. ఎప్పుడు సుజాతను చూద్దామా అనే ఆవేశంలో ఆరాత్రి రవి కంటి మీద కునుకురాలేదు.

మర్నాడు ప్రౌద్ధున బండీకే రవి యింటికి బయలుదేరాడు. శేఖర్ వల్లి యిద్దరూ సేషనుకు వచ్చారు. వల్లి దగ్గర కూడా శలవు తీసుకుని శేఖర్ రైలులో పడ్డాడు.

రైలు దిగగానే మధు హడావిడిగా సేషనువైపుకు వస్తున్నట్లు రవి చూశాడు. మధు వెనకాలే ఒక స్త్రీ కూడా ఆదుర్దాగా వస్తోంది—మధు తనను చూడకుండా రవి జాగ్రత్త తీసుకున్నాడు. ఆ స్త్రీ యేదో

ప్రాధేయపడుతోంది జాలిగా. మధు అతి కోపంగా ముందుకు వచ్చేస్తున్నాడు. ఆ స్త్రీ మెల్లిగా యేదో అన్నది మధుతో.

'అనుభవించే వాళ్లకు తెలుస్తుంది. నేను యీ యింట్లో వక్కాక్షణం వుండలేను. నేను ఆ గడపదాటిననాడే నాకు శాంతి సౌఖ్యమూనూ' మధు నిక్కచ్చిగా చెప్పినమాటలు రవి పూర్తిగా విన్నాడు.

రవిలో ఆవేశం పూర్తిగా ప్రవేశించింది. రవికి పూర్తిగా అర్థమయినట్లనిపించింది. గబగబ మధు దగ్గరకు రవి పరుగెత్తాడు. రవిని చూసి మధు యేదో వెర్రిగా పరుగెత్తాడు. మధును చూడటంతోనే తన విశ్వయం యింకా బలపడ్డట్లయింది.

'మధూ....నువ్వెళ్లొద్దు. నేను చెపుతున్నాను. నామాట విను. నేను తెలుసుకొని వచ్చాను....నువ్వెళ్లొద్దు....' అంటూ గట్టిగా అరిచాడు రవి, రైలు పెట్టెదగ్గరకు పరుగెత్తుతూ.

రైలు పెట్టెలోంచి మధు అన్నమాటల్ని గార్లు విజిల్ యెవ్వర్నీ విననీయలేదు.

( భారతి, జులై 1955 )